



**Office of Chief Electoral Officer
Rajasthan Secretariat, Jaipur**

E-Mail: ceojpr-rj@nic.in &
raj.election.media24@gmail.com



Press Release

10-11-2025

विशेष गहन पुनरीक्षण कार्यक्रम 2026

7 दिन में 51 प्रतिशत से अधिक गणना प्रपत्र वितरित

08 लाख फॉर्मों को ईसीआईनेट पर डिजिटाइज किया गया

जयपुर, 10 नवंबर। प्रदेश में विशेष गहन पुनरीक्षण (एसआईआर) का क्रियान्वयन मतदाताओं के सक्रिय सहयोग से जमीनी स्तर पर सुचारु रूप से किया जा रहा है। विशेष गहन पुनरीक्षण के प्रारंभिक चरण के तहत 51 प्रतिशत से अधिक गणना फॉर्म वितरित किए जा चुके हैं। 2.83 करोड़ मतदाता अपने गणना प्रपत्रों को प्राप्त कर चुके हैं, शेष सभी मतदाताओं को भी फॉर्म उपलब्ध कराए जा रहे हैं।

मुख्य निर्वाचन अधिकारी श्री नवीन महाजन ने बताया कि सोमवार को 7 दिवसों की समाप्ति तक 75% मतदाताओं को गणना प्रपत्र वितरित कर झालावाड़ जिला प्रथम स्थान पर पहुंच गया है। धौलपुर, चित्तौड़गढ़ एवं बाड़मेर क्रमशः दूसरे तीसरे व चौथे स्थान पर हैं, जबकि जिन जिलों में वितरण की प्रक्रिया की गति पर मुख्य निर्वाचन अधिकारी ने असंतोष जाहिर किया है, वह हैं- बीकानेर, नागौर, हनुमानगढ़ एवं सवाई माधोपुर। विधानसभा क्षेत्रों में झालरापाटन 76% मतदाताओं तक गणना प्रपत्रों को पहुंचाकर इस सूची में आज सबसे ऊपर स्थान बनाए हुए हैं जबकि 35% वितरण के साथ गंगानगर विधानसभा क्षेत्र सबसे नीचे है।

बीएलओ द्वारा डिजिटाइज करने की प्रक्रिया प्रारंभ

श्री महाजन ने बताया कि भरे हुए गणना प्रपत्रों को बीएलओ द्वारा डिजिटाइज करने का कार्य भी जोर-शोर से शुरू हो गया है और अब तक 8 लाख फॉर्म डिजिटाइज कर दिए गए हैं। डिजिटाइज करने में बालोतरा, सलूंबर, सिरोही एवं बाड़मेर जिले प्रथम चार स्थानों पर हैं जबकि बीकानेर, डीडवाना-कुचामन, झुंझुनूं व हनुमानगढ़ अंतिम चार स्थानों पर हैं। मुख्य निर्वाचन अधिकारी ने नवनिर्मित जिलों बालोतरा एवं सलूंबर तथा सिरोही एवं बाड़मेर के जिला निर्वाचन अधिकारियों के इस प्रारंभिक

शुरुआत पर संतोष जताया और सभी जिला निर्वाचन अधिकारियों को भरे हुए गणना प्रपत्रों के डिजिटाइजेशन की गति तीव्र करने हेतु निर्देशित किया।

गणना प्रपत्र ऑनलाइन भरने की प्रक्रिया प्रारंभ

श्री महाजन ने बताया कि मतदाता अपने गणना प्रपत्र <https://voters.eci.gov.in> वेबसाइट पर सीधे ही भर सकते हैं। उनके द्वारा भरकर ऑनलाइन ही जमा करवाए गए गणना प्रपत्रों की सूचना BLO तक पहुंच जाती है। ऐसे मतदाता जो ऑनलाइन अपना करना प्रपत्र भर देते हैं उन्हें बीएलओ द्वारा दिए जाने वाले गणना प्रपत्रों को उन्हें भरने की आवश्यकता नहीं है। सभी जिला निर्वाचन अधिकारियों को निर्देशित किया गया कि अपने जिले के कॉलेज इलेक्टोरल लिटरेसी क्लब से जुड़े सभी सदस्यों, वॉलंटियर्स एवं प्रोफेशनल एसोसिएशंस को ऑनलाइन प्रपत्र भरने की प्रक्रिया से अवगत करवाएं तथा आवश्यक सहयोग भी प्रदान करवाएं।

उन्होंने बताया कि प्रक्रिया को सुचारु और समय पर पूरा करने के लिए सरकारी अधिकारियों, एनसीसी कैडेटों, एनएसएस सदस्यों आदि को वॉलंटियर के रूप में विशेष गहन पुनरीक्षण प्रक्रिया में बुजुर्गों, दिव्यांगों, बीमार और कमजोर तबके की आबादी की सुविधा के लिए जमीनी स्तर पर काम कर रहे हैं। इसके अलावा, मतदाताओं को फॉर्म जमा करने में सुविधा प्रदान करने के लिए 52,222 बूथों के लिए 5407 सुपरवाइजर भी इनकी सहायतार्थ कार्य कर रहे हैं। 854 सहायक निर्वाचक रजिस्ट्रीकरण अधिकारियों के साथ-साथ एसआईआर गतिविधि के चलते भारत निर्वाचन आयोग से 119 अतिरिक्त सहायक निर्वाचक रजिस्ट्रीकरण अधिकारियों को भी नोटिफाइड करा दिया गया है। इस तरह से अब राज्य में कुल 973 सहायक निर्वाचक रजिस्ट्रीकरण अधिकारी एसआईआर के कार्य की मॉनिटरिंग कर रहे हैं। इनके साथ ही 199 निर्वाचक रजिस्ट्रीकरण अधिकारी 41 उप जिला निर्वाचन अधिकारी, 10 अतिरिक्त जिला निर्वाचन अधिकारी एवं 41 जिला निर्वाचन अधिकारी सहित वृहद प्रशासनिक तंत्र सतर्कता के साथ विशेष गहन पुनरीक्षण कार्य में लगा हुआ है। जिससे समयबद्ध पूर्ण की जाने वाली इस गतिविधि को मतदाताओं की सहूलियत के अनुसार पूरा किया जा सके। विभिन्न राजनीतिक दलों द्वारा नियुक्त 1 लाख से अधिक बूथ स्तरीय एजेंट (बीएलए) भी एसआईआर प्रक्रिया में सक्रिय रूप से सहयोग प्रदान कर रहे हैं।



**Office of Chief Electoral Officer
Rajasthan Secretariat, Jaipur**

E-Mail: ceojpr-rj@nic.in &
raj.election.media24@gmail.com



Press Release

10-11-2025

अंता उपचुनाव-2025

निष्पक्षता और पारदर्शिता से कराएं मतदान-मुख्य निर्वाचन अधिकारी

मतदान दल खाना, मतदान कार्मिकों में रहा उत्साह

अंता विधानसभा उपचुनाव में 268 बूथों पर सुबह 7 से 6 बजे तक होगी वोटिंग

जयपुर, 10 नवम्बर। अंता विधानसभा क्षेत्र में करीब दो वर्ष के अंतराल के बाद एक बार फिर सशक्त लोकतंत्र के लिए जिम्मेदारी का भार कंधों पर लिए मतदान दल के कार्मिकों ने अंतिम प्रशिक्षण के पश्चात सोमवार को जिला मुख्यालय से गंतव्य मतदान केन्द्रों के लिए कूच किया। अंता में विधानसभा उपचुनाव के लिए स्थापित किए गए 268 मतदान केन्द्रों पर (11 नवंबर) मंगलवार को सुबह 7 से शाम 6 बजे तक कड़ी सुरक्षा के बीच मतदान होगा। विधानसभा क्षेत्र में कुल 2,28,264 मतदाता मताधिकार का उपयोग कर सकेंगे, जिनमें 1,16,783 पुरुष, 1,11,477 महिलाएं और 4 अन्य मतदाता हैं।

मुख्य निर्वाचन अधिकारी श्री नवीन महाजन ने बताया कि राजकीय स्नातकोत्तर महाविद्यालय बारां के खेल मैदान में आयोजित अंतिम प्रशिक्षण के बाद मतदान दल खाना हो चुके हैं। उन्होंने कहा कि मतदान दल के सभी कार्मिक आत्मविश्वास और कुशलता के साथ कार्य करते हुए स्वतंत्र एवं निष्पक्ष मतदान कराने के लिए टीम भावना से निर्वाचन आयोग के प्रतिनिधि के रूप में कार्य करें। उन्होंने निर्देशित करते हुए कहा कि मतदान केंद्र पर पहुंचते ही सभी मतदान दल अधिकारी अपनी आवश्यक व्यवस्थाओं को सुनिश्चित कर लें। साथ ही परिधि सीमा का निर्धारण, मॉक पोल, प्रपत्र संधारण करते हुए आपसी समन्वय के साथ चुनाव प्रक्रिया को सम्पन्न करवाएं। उन्होंने कहा कि किसी भी प्रकार की समस्या आने पर सम्बंधित सेक्टर मजिस्ट्रेट एवं सहायक रिटर्निंग अधिकारी को अवगत करवाएं, उन्हें तत्काल सहायता उपलब्ध कराई जाएगी।

प्रशिक्षण में सभी मतदान दलों को उनके बैठने के स्थान पर ही मतदान सामग्री के बैग व ईवीएम तथा वीवीपेट उपलब्ध कराई गई। इसके पश्चात सभी मतदान दल वाहन काउंटर से वाहन आवंटित कराते हुए चैक पोस्ट पर एन्ट्री करवा कर उत्साह के साथ अपने निर्धारित मतदान केन्द्र के लिए रवाना हुए।

मुख्य निर्वाचन अधिकारी ने मतदाताओं से (11 नवंबर) मंगलवार को होने वाले उपचुनाव में शत-प्रतिशत मतदान की अपील करते हुए कहा कि जागरूक मतदाताओं की वजह से यहां सभी चुनावों में औसत से अधिक मतदान प्रतिशत की परंपरा रही है। इस चुनाव में भी स्वीप कार्यक्रम के माध्यम से आम मतदाताओं तक पहुंच कर उन्हें मतदान के लिए प्रेरित व आमंत्रित किया गया है। सभी मतदाताओं को लोकतंत्र के हित में बढ़-चढ़ कर मतदान में भाग लेना चाहिए। मतदान एक महत्वपूर्ण नागरिक कर्तव्य होने के साथ हमारे लोकतंत्र की मजबूती का आधार भी है।

मतदान की सभी तैयारियां पूरी

श्री महाजन ने बताया कि अंता विधानसभा उपचुनाव-2025 के तहत निर्वाचन विभाग ने स्वतंत्र, निष्पक्ष व शांतिपूर्ण चुनाव सम्पन्न कराने के लिए सभी तैयारियां पूरी कर ली हैं। सुरक्षा व्यवस्था को लेकर पुख्ता बंदोबस्त किए गए हैं।

सुरक्षा के कड़े प्रबन्ध

मतदान दिवस पर शांतिपूर्ण मतदान व सुरक्षा के लिए कड़े प्रबन्ध किए गए हैं। प्रत्येक मतदान दल के साथ पुलिस बल की तैनाती की गई है। संवेदनशील और क्रिटिकल मतदान केन्द्रों पर सीएपीएफ (केंद्रीय सशस्त्र पुलिस बल) के जवान तैनात रहेंगे। कुल 3077 पुलिस कार्मिकों का जाबता चुनाव में तैनात किया गया है। इसके साथ ही क्षेत्र में 12 क्विक रेस्पॉन्स टीम, 43 मोबाइल पार्टियां, 43 सेक्टर मजिस्ट्रेट, 12 पुलिस सुपरवाइजरी अधिकारी, 12 एरिया मजिस्ट्रेट, 4 वरिष्ठ पुलिस पर्यवेक्षक तथा 4 वरिष्ठ प्रशासनिक अधिकारी नियुक्त किए गए हैं। चुनाव के तहत 13 अन्तर्राज्यीय नाके और 5 अन्तर जिला नाके सक्रिय हैं, जहां सशस्त्र बलों की निगरानी में लगातार चैकिंग की जा रही है। सभी बूथों पर वेबकास्टिंग की व्यवस्था की गई है। इसके लिए जिला मुख्यालय व रिटर्निंग अधिकारी कार्यालय में कंट्रोल रूम बनाए गए हैं, जिनमें आईटी विभाग, पुलिस व प्रशासनिक अधिकारियों की टीम 24 घंटे निगरानी रखेगी।

मतदान केन्द्रों पर विशेष व्यवस्थाएं

प्रत्येक मतदान केन्द्र पर मोबाइल फोन जमा करने के लिए जूट बैग उपलब्ध कराए गए हैं और प्रत्येक बूथ पर दो वॉलंटियर तैनात किए गए हैं। ईवीएम बैलेट पेपर पर अभ्यर्थियों की रंगीन फोटो अंकित की गई है ताकि मतदाताओं को पहचान में आसानी हो। दिव्यांगजनों के लिए व्हीलचेयर व सहायक तथा शिशुओं के लिए पालने की व्यवस्था भी की गई है।

पर्यावरण अनुकूल मतदान

इस उपचुनाव में 5 ग्रीन मतदान केन्द्र बनाए गए हैं। महात्मा गांधी राजकीय विद्यालय रातड़िया दाया भाग, महात्मा गांधी राजकीय विद्यालय सोरसन नवीन भवन कमरा नम्बर 2, महात्मा गांधी राजकीय विद्यालय एनटीपीसी रोड, अंता कमरा नम्बर 2, मदरसा अंजुमन इस्लामिया उमावि, मांगरोल कमरा नम्बर 2, महात्मा गांधी राजकीय विद्यालय सीसवाली, कमरा नम्बर 10 इकोफ्रेंडली मतदान केन्द्र रहेंगे। इसके अलावा सभी मतदान केन्द्रों को सिंगल यूज प्लास्टिक मुक्त रखा जाएगा। प्रत्येक बूथ पर रैंप, पीने का पानी, छाया की व्यवस्था सुनिश्चित की गई है।

महिलाएं व दिव्यांगजन भी कराएंगे मतदान

मतदान में महिलाएं और दिव्यांगजन भी मतदान केन्द्रों की बागडोर संभालते हुए मतदान कराएंगे। महिला मतदान केन्द्र राजकीय उच्च प्राथमिक विद्यालय दुर्जनपुरा, राजकीय उच्च माध्यमिक विद्यालय इकलेरा कमरा नं. 2, महात्मा गांधी राजकीय विद्यालय बामला बायां भाग, महात्मा गांधी राजकीय विद्यालय बड़ा बायां भाग, राजकीय उच्च माध्यमिक विद्यालय तिसाया कमरा नंबर 2, राजकीय उच्च प्राथमिक विद्यालय दौलतपुरा, राजकीय प्राथमिक विद्यालय राजपुरा व राजकीय उच्च प्राथमिक विद्यालय मंडोली में बनाए गए हैं। दिव्यांगजन मतदान केन्द्र राजकीय उच्च प्राथमिक विद्यालय मोलकी, युवा मतदान केन्द्र बृजमोहन विजय राजकीय बालिका उच्च माध्यमिक विद्यालय मांगरोल नया भवन बायां भाग, राजकीय उच्च माध्यमिक विद्यालय मांगरोल कमरा नंबर 5, राजकीय उच्च माध्यमिक विद्यालय मांगरोल कमरा नंबर 7, धुली बाई चोपड़ा राजकीय बालिका उच्च प्राथमिक विद्यालय मांगरोल कमरा नंबर 2, महात्मा गांधी राजकीय विद्यालय बमोरी अन्ता कमरा नं. 1, राजकीय संस्कृत उच्च माध्यमिक विद्यालय नीलकण्ठ कोलोनी अन्ता कमरा नं 1, राजकीय उच्च माध्यमिक विद्यालय अंता दाया भाग व महात्मा गांधी राजकीय विद्यालय सब्जी मण्डी अन्ता भाग संख्या 2, आदर्श मतदान केन्द्र कृषि विज्ञान केन्द्र अंता के किसान घर में स्थापित किया गया है।

1240 कार्मिक कराएंगे मतदान

मतदान केन्द्रों के लिए 268 सक्रिय मतदान दल व 29 रिजर्व मतदान दलों का गठन किया गया है। जिनमें कुल 1240 कार्मिक नियोजित किए गए हैं। इसके अलावा 41 माइक्रो ऑब्जर्वर व 52 वीडियोग्राफर ऑब्जर्वर भी नियुक्त किए गए हैं।

महिला एवं पुरुषों के लिए अलग कतारें

सभी मतदान केन्द्रों पर महिला और पुरुष मतदाताओं के लिए अलग-अलग कतारों की व्यवस्था की गई है। महिलाओं की सहायता के लिए आंगनबाड़ी कार्यकर्ता एवं आशा सहयोगिनियों की इ्यूटी लगाई गई है।

ईपिक के अलावा इन 12 दस्तावेजों से कर सकेंगे मतदान

जिला निर्वाचन अधिकारी ने कहा कि ईपिक के अलावा 12 फोटोयुक्त वैकल्पिक दस्तावेज मतदान के लिए अनुमत किए गए हैं। इन दस्तावेजों में आधार कार्ड, ड्राइविंग लाइसेंस, पेन कार्ड, बैंक अथवा डाकघर की फोटोयुक्त पासबुक, सामाजिक न्याय अधिकारिता विभाग द्वारा जारी दिव्यांग पहचान पत्र (यू.डी.आई.डी.), मनरेगा जॉब कार्ड, फोटोयुक्त पेंशन दस्तावेज, भारतीय पासपोर्ट, सरकार अथवा सार्वजनिक उपक्रम द्वारा जारी पहचान पत्र, महापंजीयक जनगणना द्वारा जारी स्मार्ट कार्ड, सांसद एवं विधायक को जारी आई.डी. शामिल हैं।

मतदान दिवस पर रहेगा सार्वजनिक अवकाश

विधानसभा उपचुनाव के दृष्टिगत मतदान दिवस 11 नवंबर को सार्वजनिक अवकाश घोषित किया गया है। विभिन्न निगमों, उद्यमों, औद्योगिक संगठनों को भी श्रमिकों को मताधिकार के प्रयोग के लिए सवैतनिक अवकाश देने के निर्देश जारी किए गए हैं।

रहेगा सूखा दिवस

भारत निर्वाचन आयोग के निर्देशानुसार मतदान समाप्ति के 48 घंटे पहले से सूखा दिवस घोषित किया गया है। इस दौरान शराब की बिक्री व परिवहन प्रतिबंधित किया गया है।

देर शाम तक लौटेंगी पोलिंग पार्टियां

मंगलवार शाम मतदान समाप्ति के पश्चात सभी मतदान दल जिला मुख्यालय लौटेंगे। देर शाम से उनका यहां पहुंचने का सिलसिला प्रारंभ होगा। सभी पार्टियां राजकीय स्नातकोत्तर महाविद्यालय में स्थापित सामग्री संग्रहण केन्द्र के विभिन्न काउंटरों पर निर्वाचन सामग्री व ईवीएम जमा कराएंगे। महिला व दिव्यांगजन कार्मिकों

की सुविधा के लिए पृथक से काउंटर बनाए जाएंगे। वहीं महिला कार्मिकों को घर वापसी के लिए वाहन सुविधा उपलब्ध कराई जाएगी।

मतगणना 14 नवम्बर को

मतगणना 14 नवम्बर को राजकीय स्नातकोत्तर महाविद्यालय, बारां के सेमिनार हॉल में होगी। इस दौरान सुरक्षा के कड़े इंतज़ाम रहेंगे और पूरे परिसर में सीसीटीवी निगरानी रहेगी।